

# രക്ഷിക്കപ്പെടുകയെന്നത് മനുഷ്യൻ അനുഭവ്യം;

അബ്രഹാം മൂക്കത്ത്

രക്ഷിക്കപ്പെടുകയെന്നത് മനുഷ്യൻ അസാധ്യം;

അബ്രഹാം മൂക്കത്ത്

## രക്ഷിക്കപ്പെടുകയെന്നത് മനുഷ്യൻ അസാധ്യം; ദൈവത്തിന് സകലവും സാധ്യമല്ലോ

യേശുക്രിസ്തു സംസാരിച്ചതു പലപ്പോഴും സ്പഷ്ടമായിട്ടായിരുന്നില്ല. അതുകൊണ്ട് ഒരിക്കൽ ശിഷ്യന്മാർ നീയിപ്പോൾ എല്ലാം സ്പഷ്ടമായി സംസാരിക്കുന്നു എന്ന് പറയുന്നുണ്ട്. യേശു ക്രിസ്തുവിന്റെ വാക്കുകളെ ലാഘവത്തോടെ സമീപിക്കരുത് എന്ന സന്ദേശം ഇവിടെ നമുക്ക് ലഭിക്കുന്നു. രക്ഷ അഥവാ മോചനം മനുഷ്യന് അസാധ്യം, ദൈവത്തിന് മാത്രം സാധ്യം; എങ്കിൽ രക്ഷിക്കപ്പെടുവാൻ ആർക്ക് കഴിയും?. മനുഷ്യന് അസാധ്യമായ രക്ഷ പ്രാപിക്കാൻ വേണ്ടി മനുഷ്യൻ ഒന്നും ചെയ്യേണ്ടതില്ല എന്ന നിഗമനത്തിലേക്ക് ചിലർ എത്തിച്ചേരുന്നു. എന്നാൽ യേശുക്രിസ്തു പറഞ്ഞത് **ഇടുക്കുവാതിലിലൂടെ അകത്തു കടക്കാൻ പോരാടുവീൻ** എന്നാണ്. മനുഷ്യന് അസാധ്യമായത് ദൈവം തരികയായിരുന്നെങ്കിൽ പിന്നെ ഒരു പോരാട്ടം എന്തിന്?. രക്ഷക്ക് വേണ്ടിയാണ് ഒരു മനുഷ്യൻ അവന്റെ ജീവിതം ക്രമീകരിക്കേണ്ടത്, അതിനുവേണ്ടിയാണ് സുവിശേഷം നലകപ്പെട്ടത് എന്ന് മനസ്സിലാക്കുന്നവർക്ക് രക്ഷക്കായിട്ട് ഒരു ജീവിതം എങ്ങനെയെന്നറിഞ്ഞ് ജീവിക്കേണ്ടതുണ്ട്. മനുഷ്യൻ എന്നോ ഒരു ഇടുക്കുവാതിലിലൂടെ പുറത്തു കടന്നു. വീണ്ടും അതിലൂടെ അകത്തേക്ക് കടക്കുമ്പോൾ അവൻ രക്ഷിക്കപ്പെടുന്നു. ആ വാതിൽ കണ്ടെത്തുന്നവർ ചുരുക്കമത്രെ എന്നാണ് യേശുക്രിസ്തു പറഞ്ഞത്. പെട്ടെന്ന് നമ്മുടെ മാനുഷിക ബുദ്ധി പരിഹാരം കണ്ടെത്തുന്നു. ആ വാതിൽ യേശുവാണ് അതിലൂടെ കടക്കുന്നവർ രക്ഷ പ്രാപിക്കുന്നു. യേശുക്രിസ്തുവിൽ വിശ്വസിക്കാത്തവർ രക്ഷിക്കപ്പെടുന്നില്ല എന്ന നിഗമനത്തിലേക്ക് എത്തിച്ചേരുക സഹജം.

മനുഷ്യൻ എങ്ങനെ ഇന്നത്തെ അവസ്ഥയിലേക്ക് എത്തിച്ചേർന്നു എന്ന അറിവിന്റെ അഭാവത്തിൽ നിന്നുകൊണ്ട് ഈ വിഷയം ചിന്തിക്കുക സഭ്യമല്ല. മനുഷ്യൻ എങ്ങനെ സൃഷ്ടിയായി എന്ന അറിവിന് ഇവിടെ പ്രാധാന്യം ഉണ്ട്. മനുഷ്യൻ അവന്റെ യഥാസ്ഥാനത്തല്ല ഇപ്പോൾ. അവിടെയായിത്തീരുമ്പോൾ അവൻ രക്ഷിക്കപ്പെടുന്നു. അതു മനുഷ്യൻ എന്ന അവസ്ഥയിൽ, അവന്റെ ഇന്നത്തെ അവസ്ഥയിൽ അവൻ അസാധ്യം തന്നെയാണ്. അവൻ പരിവർത്തങ്ങൾ സംഭവിക്കണം, അവന്റെ ഹൃദയം പവിത്രമാകണം, ഹൃദയത്തിലെ അശുദ്ധികൾ എന്തൊക്കെയെന്നവനറിയണം, എങ്ങനെ അത് ശുദ്ധീകരിക്കാമെന്നവൻ അറിയണം. ഈ ലോകത്തിൽ മാത്രമല്ല അവൻ പോരാട്ടമുള്ളത് സ്വർലോകത്തിലെ ദുഷ്ടാത്മസേനയോട് അവൻ പോരാടി ജയിക്കേണ്ടതുണ്ട്. സത്ഗുണപൂർണ്ണനായിത്തീരാൻ ചിലതൊക്കെ അവൻ ചെയ്യേണ്ടതുണ്ട്. പഴയ മനുഷ്യൻ മരിക്കണം, ഒരു പുതിയ സൃഷ്ടി ഉണ്ടാകണം. മനുഷ്യനിൽ ചിലതിന്റെ എല്ലാം മരണവും ചിലതിന്റെ ജനനവും സംഭവിക്കാൻ അവൻ കഠിനമായി പ്രയത്നിക്കണം. മാനുഷിക ഭാവങ്ങൾ, സ്വഭാവങ്ങൾ, രാഗ മോഹങ്ങൾ എല്ലാം മരിക്കണം, ദിവ്യസ്വഭാവങ്ങൾ അവനിൽ ഉദയം ചെയ്യണം. ചില ബലപ്രയോഗങ്ങൾ, സംഘട്ടനങ്ങൾ ഒക്കെ നടത്തേണ്ടതുണ്ട് എന്നും അങ്ങനെ ബലവാന്മാർ ബലാൽക്കാരേണ സ്വർഗം (സ്വസ്ഥാനം, യഥാസ്ഥാനം) കൈവശപ്പെടുത്തുന്നു എന്നാണ് യേശു ക്രിസ്തു പഠിപ്പിച്ചത്.

മനുഷ്യനെ സൃഷ്ടിച്ചപ്പോൾ തന്നെ ദൈവം സൗജന്യമായി തന്നതാണ് അതെങ്കിലും, അതിപ്പോൾ തന്നെ നമ്മുടെയുള്ളിലുണ്ടെങ്കിലും അനുഭവത്തിലില്ല. കാരണം നമ്മുടെ ജീവിതവും, വ്യാപാരവും എല്ലാം ജഡീക തലങ്ങളായ ശരീരം ഇന്ദ്രിയങ്ങൾ, മനസ്സ്, ബുദ്ധി തുടങ്ങിയവയിലാകയാൽ ജീവനായ ക്രിസ്തു എന്താണെന്നോ, ആത്മാവായ ദൈവം എന്താണെന്നോ നമുക്കറിയില്ല. എന്റെ മാംസരക്തങ്ങൾ (ആത്മാവും ജീവനും) നീ അനുഭവിക്കുമ്പോൾ(ഭക്ഷിക്കുമ്പോൾ) നീ നിത്യമായ ജീവനെ സാക്ഷാൽക്കരിക്കുന്നു. നിനക്ക് ഒരിക്കലും മരണമോ നാശമോ ഇല്ലെന്ന സത്യം അറിയുന്നു. നീ നിത്യമായ ജീവനാണ്(ക്രിസ്തുവാണ്)എന്നസത്യം നീ അറിയുകയും അതോടൊപ്പം ആത്മാവും ജീവനും ഒരേ സത്ത തന്നെയാണെന്നും നീ അറിയുന്നു

മനുഷ്യനിൽ രണ്ട് ഭാവങ്ങൾ കൂടിക്കൊള്ളുന്നത് നമുക്ക് കാണാം. മാനുഷിക ശരീരം ദൈവത്തിന്റെ ആലയമാണ്, ദൈവം അതിൽ വസിക്കുന്നു. അഥവാ മനുഷ്യൻ ദൈവത്തിന്റേയും മനുഷ്യന്റേയും ഒരു സമ്മേളിത രൂപമാണ്. മാനുഷികഭാവങ്ങൾ പലതും സാത്താനുമാണ്. അങ്ങനെയോക്കുമ്പോൾ സാത്താൻ, മനുഷ്യൻ, ദൈവം(ആത്മാവ്) ഈ മൂന്നും മനുഷ്യനിൽ കൂടിക്കൊള്ളുന്നു. നിലത്തെ പൊടികൊണ്ട് ഒരു ശരീരമുണ്ടാക്കി ദൈവം ജീവശ്വാസം ഊതിയെന്നേ ഉൽ

പത്തിയിൽ പറയുന്നുള്ളു. പക്ഷെ ദൈവം(ആത്മാവ്) തന്നെ അതിലേക്ക് ജീവശ്വാസത്തോടൊപ്പം പ്രവേശിച്ചു എന്നാണ് പുതിയനിയമം ഗ്രഹിക്കുന്ന ഒരാൾ മനസ്സിലാക്കുന്നത്. ജീവശ്വാസം എന്നാൽ വെറും വായുവല്ല, മനുഷ്യനെ ഈ ലോകത്ത് ജീവിക്കാൻ, ചിന്തിക്കാൻ, പ്രവർത്തിക്കാൻ, എല്ലാം സജ്ജമാക്കാൻ എന്തൊക്കെ വേണമോ അതൊക്കെയാണ് മനുഷ്യശരീരത്തിലേക്ക് പ്രവേശിച്ചത്. കാണാനുള്ള കണ്ണും, സ്വപ്നം കാണാനുള്ള ആന്തരിക നേത്രവും, സങ്കല്പിക്കാനുള്ള മനസ്സും, നിശ്ചയിക്കാനുള്ള ബുദ്ധിയും, ജീവിതാനുഭവങ്ങളെ സൂക്ഷിച്ചുവെക്കാനുള്ള ഓർമ്മശക്തിയും, ആഹാരം കഴിച്ചാൽ അത് പചിക്കാനും സൂക്ഷ്മ ഘടകങ്ങൾ ശരീരത്തിന്റെ എല്ലാ ഭാഗത്തും എത്തിക്കാനുള്ള ശക്തികളും ഒക്കെകൂടെയാണ് മനുഷ്യ ശരീരത്തിലേക്ക് ദൈവം പ്രവേശിച്ചത്. ശരീരത്തെ നിലനിർത്താനും അതിൽനിന്നു വംശപരമ്പരയെ നിലനിർത്താനും കഴിവുള്ള എല്ലാ ശക്തികളും ദൈവം അതിലേക്ക് പ്രവേശിപ്പിച്ചു. ചുരുക്കിപ്പറഞ്ഞാൽ ദൈവം(ആത്മാവ്) ജീവൻ, പ്രാണൻ, ഇന്ദ്രിയങ്ങൾ, അന്തർ ഇന്ദ്രിയങ്ങൾ, തുടങ്ങിയവയോടൊപ്പം ശരീരത്തിലേക്ക് പ്രവേശിച്ചു.

ഇമ്മാനുവേൽ എന്ന പദത്തിനർത്ഥം ദൈവം നമ്മോടുകൂടെ എന്നാണ്. മനുഷ്യനിൽ ആത്മാവായിരിക്കുന്ന ദൈവം എന്നാണതിന്റെ സാരം. ജീവൻ ആവിർഭവിച്ചത് ആത്മാവിൽ നിന്നാണ്. നിലത്തെ പൊടികൊണ്ടുണ്ടാക്കിയ ഒരു ശരീരത്തിലേക്ക് ആത്മാവോടുകൂടി ഒരു ആന്തരിക മനുഷ്യനെ പ്രവേശിപ്പിച്ചപ്പോൾ മനുഷ്യ സൃഷ്ടി നടന്നു. ദൈവം മനുഷ്യനിൽ ഇപ്പോഴെയുണ്ട്. മനുഷ്യൻ അന്വേഷിക്കുന്ന, അവൻ ലഭിക്കേണ്ട നിത്യത പുറത്തല്ല, ആകശത്തിലല്ല, അവനിൽ തന്നെയാണ്. സ്വർഗരാജ്യം നിന്റെ ഉള്ളിലാകുന്നു (The kingdom of Heaven is within you) എന്ന് പഴയ ബൈബിൾ. സ്വർഗരാജ്യം നിങ്ങളുടെ ഇടയിലാകുന്നു(The kingdom of heaven is among you) എന്ന് പുതിയ ബൈബിൾ. സ്വർഗരാജ്യം നിന്നിൽ(നിന്റെ ഉള്ളം കൈയ്യിൽ) (at hand)എന്നൊക്കെയാണ് നാം വായിക്കുന്നത്.

മനുഷ്യനിൽ അവൻ അജ്ഞാതമായ ഒരു ഹൃദയമുണ്ടെന്നും അതിൽ ദൈവം വസിക്കുന്നുണ്ടെന്നും അറിയുന്നവൻ അവന്റെ അന്വേഷണം ഉള്ളിലേക്ക് തിരിക്കുന്നു. അവൻ അവന്റെ അറയിൽ കടന്ന് വാതിലുകൾ അടച്ച് ഗൂഢമായിരിക്കുന്ന അവന്റെ രക്ഷകനെ തിരയുന്നു. ക്രിസ്തു നിങ്ങളിലിരിക്കുന്നു. നിങ്ങൾ മറ്റുള്ളവരോട് ചെയ്യുന്നതെല്ലാം എന്നോട് തന്നെയാണ്. ഞാനും പിതാവായ ദൈവവും (ആത്മാവും ജീവനും) എല്ലാ മനുഷ്യനിലും, അവർ ദുഷ്ടന്മാരായാൽക്കൂടെ, ഇരിക്കുന്നു. അതുകൊണ്ട് നിങ്ങൾ മനുഷ്യരോട് ചെയ്യുന്ന വഞ്ചന, ദ്രോഹം, സ്നേഹം, ശുശ്രൂഷ തുടങ്ങിയവയെല്ലാം എന്നോടും എന്റെ പിതാവിനോടുംമാണ്. യേശുവിന്റെ ശരീരത്തിലിരിക്കുന്ന എന്നോട് നിങ്ങൾ എന്തൊക്കെ ദ്രോഹങ്ങൾ ചെയ്താലും ഞാൻ ക്ഷമിക്കും. നിങ്ങൾ ചെയ്യുന്നത് എന്തെന്ന് നിങ്ങൾ അറിയാതെയാൽ നിങ്ങളോട് ക്ഷമിക്കാൻ ഞാൻ പിതാവിനോട് പറയും. എന്നാൽ മറ്റുള്ളവരിൽ വസിക്കുന്ന എന്നെ മുഴുവൻ എന്ന് വിളിച്ചാൽ അതിന്റെ തിക്തഫലം നീ അനുഭവിക്കേണ്ടി വരും. ആകയാൽ നിന്റെ സങ്കല്പത്തിലൂടെ നീ മനസ്സിലാക്കിയ ദൈവത്തിന് വഴിപാട്, നിന്റെ ആരാധനയൊക്കെ അർപ്പിക്കാൻ നീ തുനിയുന്നതിനുമുമ്പ് നിന്റെ സഹോദരനിലിരിക്കുന്ന എന്നോട് ചെയ്ത ദ്രോഹങ്ങൾക്ക് പരിഹാരം അവനിലൂടെ നീ തന്നെ കണ്ടെത്തണം. എനിക്ക് വിശക്കുമ്പോൾ, ആഹാരം, ദാഹിക്കുമ്പോൾ ജലം, രോഗിയായിരിക്കുമ്പോൾ, മരുന്ന്, ശുശ്രൂഷ, മുതലായവയൊക്കെ എനിക്കാണ് നീ ചെയ്യുന്നത് എന്നറിഞ്ഞുകൊണ്ട് ചെയ്യുക. നീ ആയിരിക്കുന്ന സ്ഥാനം, നീ ഭാര്യയാണെങ്കിൽ നിന്നെ ഏൽപ്പിച്ചിരിക്കുന്ന താലന്ത് -നിന്റെ ധർമ്മം- എനിക്കായി വ്യാപാരം ചെയ്ത് വർദ്ധിപ്പിക്കുക. നീ ഭർത്താവാണെങ്കിൽ, നീ പുരോഹിതനാണെങ്കിൽ, സുവിശേഷ പ്രവർത്തകനാണെങ്കിൽ, നീ വ്യാപാരിയാണെങ്കിൽ, നിന്നെ ഏൽപ്പിച്ചിരിക്കുന്ന താലന്തുകൾ, നിന്റെ സ്വധർമ്മം, കടമകൾ, എനിക്കുള്ള ആരാധനയായി അർപ്പിക്കുക. അങ്ങനെ ചെയ്ത് നീ ജീവിക്കുമ്പോൾ രക്ഷയിലേക്ക് പ്രവേശിക്കാൻ വേണ്ട വചനമാകുന്ന വിത്തുകൾ നിന്റെ ഉപബോധമനസിൽ വിതയ്ക്കപ്പെടുവാനുള്ള അനുഗ്രഹം (വരം) നിനക്ക് ഞാൻ തരും. (തൂടക്കം)

[abrahamdxn@gmail.com](mailto:abrahamdxn@gmail.com)

